

पाणीअ जा रिश्ता

– लेखक : सुन्दर अगनाणी

कुझु डीहं अगु मुंहिजीअ भेण गोमीअ जी चिठी आई आहे। लिखियो अथई:

भायड़ा,

शल जुगु जुगु जी।

वधीं वीझीं।

बुधो अथमि, नओं बंगलो ठहिरायो अथेई ऐं कारि पिणि वरिती अथेई। बार पिणि चढी विया अथेई। भगुवान जे दया सां हाणे तो वटि का कमी कान आहे। मुंहिजी दुआ अथेई त शल कडहिं बि का कमी कोन रहन्दइ।

हिन साल आगरे में हिते सख्त गर्मी पड्जी रही आहे। असुल टांडा पिया वसनि। सजे बदन ते आरायूं निकिरी पेयूं आहिनि। मुई बिजली बि कडहिं अचे त कडहिं सजो डीहं गाइबु। असुल हवा लाइ पिया सिकूं। दादहिं पिण काफ्री डीहंनि खां बीमारु थो रहे। सोचियाई त तुंहिंजो मुंहं डिठे भरिया टे साल थी विया आहिनि, सो ई हिन साल गर्मीअ जा ब्र महिना दादहिं, मां ऐं माया तो वटि अची रहूं। उते माया लाइ सुठो छोकरो बि गोलिहयूं। उम्मेद त तोखे असांजे अचण सां का तकलीफ कोन थींदी। हूंअ त भेण खे पक अची टिकण लाइ चिठी लिखण भाउरनि जो फर्जु आहे, पर अजु कल्ह सभुको पंहिंजीअ में पूरो आहे। तोखे त चिठी लिखण जी बिनह आदत कोन्हे। सो मूं ई हुजत पाए तोखे हीअ चिठी लिखी आहे। सचु पुछो त तुंहिंजो मुंहं डिसण जी डाढी सिक पिण लग्गी आहे।

मूखे पक आहे त तोखे पिण भेण सां गडिजण जी एतिरी ई सिक हूंदी ऐं तूं असांजे अचण ते अरहो न थींदे। पर वरी बि भाभीअ खां पुछिजि ऐं वरन्दइ टपाल में अचण लाइ ब्र अखर

लिखिज, जीअं दादहिं खे तुंहिंजी चिठी डेखारे फ़खुर सां चई सघां त मूखे पेकनि मां टिकण जी चिठी आई आहे।

जवाबु जल्दु डिजि।

घणनि प्यारनि ऐं सिक मां,

तुंहिंजी भेण गोमी

काफ़ी ड़िंहनि खां पोइ गोमीअ जी चिठी आयल डिसी मूखे तमाम घणी खुशी थी। गोमी उग्र में मूखां ड़ह साल वडी आहे। नंढे हूंदे खां हुन मूखे हंज खणी घुमायो आहे। सिन्ध में संगे माउ जे खूह मां बाल्टियूं छिके कलाकनि जा कलाक स्नान करायो आहे सीन्ध कढी, अखियुनि में सुरमो पाए बुरी नज़र खां बचाइण लाइ खाडीअ ते कारो तिलकु हणी स्कूल में छडे आई आहे। लोलियूं ड़ेई पाण सां गड्डु सुम्हारियो आहे। मतिलबु त हुन मूखे हर मुमकिन प्यारु ड़िनो आहे। मुंहिंजी भेण जो थी। पर तंहिं हूंदे बि संदसि चिठी पढी मां मुंझी पियुसि ऐं घर में कंहिं सां गाल्हि कोन कयमि ऐं नको ई गोमीअ खे जवाबु ड़िनुमि। हफ़ते खन बइदि गोमीअ वरी पोस्ट कार्ड लिखियो, जेको मुंहिंजे पत्नीअ पढ़ियो। कार्ड पढ़ंदे ई हुन पुछियो, “हिन खां अगु गोमीअ जेका चिठी लिखी हुई, उन में छा लिखियो अथाई?”

“इहोई त हूअ हिन गर्मीअ में दादा ऐं माया समेति हिते अचण थी चाहे।”

“पोइ तव्हां छा जवाबु ड़िनुसि?”

“मूं अजां ताई कोबि जवाबु न ड़िनो थीमांसि।”

“पोइ जल्दी जवाबु ड़ियोसि न।” शीला चयो।

“घर मां कहिडो जवाब ड़ियांसि, मां त मुंझी पियो आहियां।”

“इन में मुंझण जी कहिडी गाल्हि आहे। साफ़ साफ़ सचु लिखोसि त हिते सजे ड़िंह में अधु कलाक पाणी ईदो आहे, जंहिं मां असांजी पूरत बि कान पवंदी आहे। सो ई पाणीअ जे सख्त तंगीअ सबब जेकडहिं तूं हिन साल न अचीं त डाढो सुठो थींदो। ठीक आहे न?” शीला चयो।

“आहे त ठीक पर.....”

“पर छा?”

“पर इहो जवाब मूखे वज़नदार कोन थो लगे।” मूं चयो।

“सचु कडहिं बि वज़नदार कोन थींदो आहे। पर सचु त इहो आहे त पाणी अधु कलाकु मस

ईदो आहे, सो बि मथे टांकीअ में कोन चढंदो आहे। असीं खुदि घर जा भाती नंढा वडा थांव भरे पाणी कठो करे रखंदा आहियूं, जीअं सज्जो डींहुं गुज्जारो थी सघे।

“तूं चई त बिल्कुल सचु थी शीला, पर कंहिं नमूने सां इनजो को बहितरु हलु गोल्हे सघूं ऐं वेचारीअ गोमीअ खे घुराए सघूं त सुठो।”

“डिसो पाणीअ जे कमीअ करे कई मसइला थी पवन्दा। असीं खणी कपिड़ा ड-इ क्लीन कराईदासीं पर दादीअ खे त पूरा सारा टे चार वगा हूंदा आहिनि। हूअ त रोज़ सुबूह जो सौंटी खणी पाण कपिड़ा धुअण लगंदी, पोइ असीं स्नान किथां कंदासीं, बासण किथां धुअंदासीं.....?”

“गाल्हि त ठीकु आहे पर बि....” मां चवंदे-चवंदे थोरो रुकिजी वियुसि। मूं सोचियो त आखिर हूअ मुंहिंजी भेण आहे, हिन घर जो भाती रही चुकी आहे.. जेकडहिं मां स्नान न करियां त... पर स्नान बिना मां केतिरा डींहुं रही सघंदुसि। भला लैटि-न जा फ़्लैश कतब न आणियूं ऐं बाल्टीअ सां पाणी विझी साफ़ करियूं त... इहो मां त करे सघां थो, पर ब्रियो केरु कंदो? सो बि इएं करण सां पाणीअ जी डेढ बाल्टी मस बचंदी, उन मां छा थींदो? हा, लॉन ऐं वणनि टिणनि खे पाणीअ ड्रियणु बंदि कजे त समूरी लॉन सुकी वेंदी ऐं वण-टिण सड़ी वेंदा। बंगले जी सूंहं ई वण-टिण ऐं गुल-फुल आहिनि... इएं करण बि मुमकिन न आहे... मां मुंझी पियुसि।

अचानक मुंहिंजे दिमाग में हिक सलाह आई। मूं यकिदमु शीला खे चयो, “शीला, छो कोन घर में बोरिंग लगायूं। उन मां पाणीअ जो मसइलो बि हलु थी वेन्दो ऐं गोमी बि महीनो डेढु टिकी वेंदी।”

“तव्हां सज्जो डींहुं रहो धंधे में मशगूल, तव्हांखे दीन दुनिया जी खबर ई किथे आहे। अजा उन डींहुं ई अखबार में छपियो हुओ त धरतीअ जे सतह मां पाणी सुकी रहियो आहे ऐं पाणी हासिल करण लाइ अढाई टे सौ फुट ऊन्हीं बोरिंग लगाइणी थी पवे, उन ते अटकल चालीह पंजाहु हजार रुपया खर्चु लग्गी वेंदो। ब्रियो त हाणे बोरिंग लगाइण लाइ सरकार खां इजाजत वठणु ज़रूरी आहे। पोइ बि खबर न आहे, पाणी निकरे न निकरे। मुंहिंजो त ख्याल आहे त दादीअ खे हजार बु रुपया खणी मोकिलियो ऐं लिखोसि त हिते पाणीअ जी सख्त तंगी आहे, इनकरे हिन साल हिते न अचे। उन बदिरां हरिद्वार मां घुमी अचे। शीला सुझाव डींदे चयो।

“पर पाणीअ जी तंगी त डींहों पोइ डींहुं वधंदी पेई वजे। ब्रिए साल त हिन खां वधीक तंगी थियण जो इम्कानु आहे। पोइ छा कंदासीं?”

“ब्रिए साल बि को न को अहिड़ो जवाबु डींदासीं। भला असीं बि छा था करे सघूं। पाणी जो कोन आहे।”

“आहे त सचु शीला, सभु कुझ हूंदे बि असीं गरीब आहियूं, भाउ भेण जे रिश्ते जो आधार पाणी थी पियो आहे !”

मां पेन खणी गोमीअ खे चिठी लिखां थो।

नवां लफ़्ज़ :

हुजत = हकु। सौंटी = कपिड़नि सटण जो डंडो।

लान = बगीचे जी छबड़ या गाहु।

:: अभ्यास ::

सुवाल:1. हेठियनि जा हवाला डेई समुझायो:-

- (i) “सचु कडहिं बि वज़नदारु कोन थींदो आहे।”
- (ii) “आहे त सचु शीला, सभु कुझ हूंदे बि असीं गरीब आहियूं, भाउ भेण जे रिश्ते जो आधार पाणी थी पियो आहे !”

सुवाल:2. हेठियनि इस्तलाहनि जी माना लिखी जुमिले में कम आणियो:-

- 1. टांडा वसणु।
- 2. अरहो थियणु।
- 3. बुरी नज़र खां बचाइणु।

सुवाल:3. हेठि डिनल सुवाल जो जवाब खोले लिखो:-

- (i) ‘पाणीअ जा रिश्ता’ कहाणीअ जो सारु लिखो।

